

कैबिनेट की बैठक में कई फैसलों पर लगी मुहर बिछेगा सड़कों का जाल, पथ निर्माण के कई प्रस्तावों को मिली हरी झंडी

संवाददाता > पटना

प्रदेश में सड़कों का जाल बिछेगा. गुरुवार को हुई कैबिनेट की बैठक में पथ निर्माण विभाग के कई प्रस्तावों को हरी झंडी मिली है. पटना पश्चिम पथ प्रमंडल, पटना के तहत बिक्रम (एनएच-98 पर गोनावां मोड़) से अम्हारा (एनएच-02) पथ के करीब 21 किमी में चौड़ीकरण व अन्य कार्यों के लिए 39 करोड़ 46 लाख 93 हजार रुपये व्यय की प्रशासनिक स्वीकृति मिली है. आरा के तहत कोईलवर-चांदी-धरहरा पथ के 14 किमी में मिट्टी व अन्य कार्य, बिजली के पोल को शिफ्ट करने आदि के लिए 30 करोड़ दो लाख 86 हजार रुपये की प्रशासनिक स्वीकृति दी गयी है. बिहार ग्रामीण पथ परियोजना के तहत मुख्यमंत्री ग्राम संपर्क योजना के तहत प्रदेश में ढाई सौ या इससे अधिक की आबादी वाले अनजुड़े बसावटों को बारहमासी एकल संपर्कता प्रदान करने के लिए सरकार ने नयी योजना बनायी है. इसके लिए एनडीबी से एमएफएफ के तहत 350 डॉलर ऋण लेने की स्वीकृति प्रदान की गयी.